

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀವಾದಿರಾಜಯತಿ ವಿರಚಿತಾ
|| ಶ್ರೀ ದಶಾವತಾರಸ್ತುತಿಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀ ದಶಾವತಾರಸ್ತುತಿಃ ॥

ಪ್ರೋಷ್ಠೀಶವಿಗ್ರಹ ಸುನಿಷ್ಠೀವನೋದ್ಧತ ವಿಶಿಷ್ಟಾಂಬುಚಾರಿ ಜಲಧೇ
ಕೋಷಾಂತರಾಹಿತ ವಿಚೇಷ್ಟಾಗಮೌಘ ಪರಮೇಷ್ಟೀಡಿತ ತ್ವಮವ ಮಾಂ |
ಪ್ರೇಷಾರ್ಕಸೂನುಮನು ಚೇಷ್ಟಾರ್ಥಮಾತ್ಮವಿದತೀಷ್ಟೋ ಯುಗಾಂತ ಸಮಯೇ
ಸ್ಥೇಷಾತ್ಮ ಶೃಂಗಧೃತ ಕಾಷಾಂಬುವಾಹನ ವರಾಷ್ಟಾಪದಪ್ರಭತನೋ || ೧ ||

ಖಂಡೀಭವದ್ಭಹುಳಡಿಂಡೀರಜ್ಜುಂಭಣ ಸುಚಂಡೀ ಕೃತೋದಧಿಮಹಾ-
ಕಾಂಡಾತಿ ಚಿತ್ರ ಗತಿ ಶೌಂಡಾದ್ಯ ಹೈಮರದ ಭಾಂಡಾಪ್ರಮೇಯಚರಿತ |
ಚಂಡಾಶ್ವಕಂಠಮದ ಶುಂಡಾಲ ದುಹ್ಯದಯ ಗಂಡಾ ಭಿಖಂಡಾಕರದೋ-
ಶ್ಚಂಡಾಮರೇಶ ಹಯತುಂಡಾಕೃತೇ ದೃಶಮ ಖಂಡಾ ಮಲಂ ಪ್ರದಿಶ
ಮೇ || ೨ ||

ಕೂರ್ಮಾಕೃತೇ ತ್ವವತು ನರ್ಮಾತ್ಮ ಪೃಷ್ಠಧೃತ ಭರ್ಮಾತ್ಮ ಮಂದರ ಗಿರೇ
ಧರ್ಮಾವಲಂಬನ ಸುಧರ್ಮಾ ಸದಾಕಲಿತ ಶರ್ಮಾ ಸುಧಾವಿತರಣಾತ್ |
ದುರ್ಮಾನ ರಾಹುಮುಖ ದುರ್ಮಾಯಿ ದಾನವಸುಮರ್ಮಾ ಭಿಭೇದನ ಪಟೋ
ಧರ್ಮಾರ್ಕ ಕಾಂತಿ ವರ ವರ್ಮಾ ಭರ್ವಾ ಭುವನ ನಿರ್ಮಾಣ ಧೂತ
ವಿಕೃತಿಃ || ೩ ||

ಧನ್ವಂತರೇಽಂಗರುಚಿ ಧನ್ವಂತರೇಽರಿತರು ಧನ್ವಂಸ್ತರೀಭವಸುಧಾ-
ಭಾನ್ವಂತರಾವಸಥ ಮನ್ವಂತರಾಧಿಕೃತ ತನ್ವಂತರೌಷಧನಿಧೇ |
ಧನ್ವಂತರಂಗಶುಗುಧನ್ವಂತಮಾಜಿಷು ವಿತನ್ವನ್ ಮಮಾಬ್ಧಿತನಯಾ-
ಸೂನ್ವಂತಕಾತ್ಮಹೃದತನ್ವಂತರಾವಯವ ತನ್ವಂತರಾರ್ತಿಜಲಧೌ || ೪ ||

ಯಾ ಕ್ಷೀರವಾರ್ಧಿಮಧನಾಕ್ಷೀಣದರ್ಪದಿತಿಜಾಕ್ಷೋಭಿತಾಮರಗಣಾ-
ಪೇಕ್ಷಾಪ್ತಯೇಽಜನಿ ವಲಕ್ಷಾಂಶುಬಿಂಬಜಿದತೀಕ್ಷಾ ಲಕಾವೃತಮುಖೀ |

ಸೂಕ್ಷ್ಮವಲಗ್ನವಸನಾಽಽಕ್ಷೇಪಕೃತ್ಕುಚ ಕಟಾಕ್ಷಾಕ್ಷಮೀಕೃತಮನೋ-
ದೀಕ್ಷಾಸುರಾಹೃತಸುಧಾಽಕ್ಷಾಣಿ ನೋಽವತು ಸುರೂಕ್ಷೇಕ್ಷಣಾದ್ಧರಿತನುಃ || ೫ ||

ಶಿಕ್ಷಾದಿಯುಜ್ಜಿಗಮ ದೀಕ್ಷಾಸುಲಕ್ಷಣ ಪರೀಕ್ಷಾಕ್ಷಮಾ ವಿಧಿಸತೀ
ದಾಕ್ಷಾಯಣೀ ಕ್ಷಮತಿ ಸಾಕ್ಷಾದ್ರಮಾಽಪಿ ನ ಯದಾಕ್ಷೇಪವೀಕ್ಷಣವಿಧೌ |
ಪ್ರೇಕ್ಷಾಕ್ಷಿಲೋಭಕರಲಾಕ್ಷಾರಸೋಕ್ಷಿತ ಪದಾಕ್ಷೇಪಲಕ್ಷಿತಧರಾ
ಸಾಽಕ್ಷಾರಿತಾತ್ಮತನು ಭೂಕ್ಷಾರಕಾರಿನಿಟಿಲಾಕ್ಷಾಽಕ್ಷಮಾನವತು ನಃ || ೬ ||

ನೀಲಾಂಬುದಾಭಶುಭ ಶೀಲಾದ್ರಿದೇಹಧರ ಖೇಲಾಹೃತೋದಧಿಧುನೀ-
ಶೈಲಾದಿಯುಕ್ತ ನಿಖಿಲೇಲಾಕಟಾದ್ಯಸುರ ತೂಲಾಟವೀದಹನ ತೇ |
ಕೋಲಾಕೃತೇ ಜಲಧಿ ಕಾಲಾಚಲಾವಯವ ನೀಲಾಬ್ಜದಂಷ್ಟ್ರ ಧರಣೀ-
ಲೀಲಾಸ್ಪದೋರುತರ ಮೂಲಾಶಿಯೋಗಿವರ ಜಾಲಾಭಿವಂದಿತ ನಮಃ || ೭ ||

ದಂಭೋಲಿತೀಕ್ಷ್ಣನಖಿ ಸಂಭೇದಿತೇಂದ್ರ್ರಿಪ್ರ ಕುಂಭೀಂದ್ರ ಪಾಹಿ ಕೃಪಯಾ
ಸ್ತಂಭಾರ್ಭಕಾಸಹನ ಡಿಂಭಾಯ ದತ್ತವರ ಗಂಭೀರನಾದ ನೃಹರೇ |
ಅಂಭೋಧಿಜಾನುಸರಣಾಂಭೋಜಭೂಪವನ ಕುಂಭೀನಸೇಶ ಖಿಗರಾಟ್ -
ಕುಂಭೀಂದ್ರ ಕೃತ್ತಿಧರ ಜಂಭಾರಿಷಣ್ಮುಖಿ ಮುಖಾಂಭೋರುಹಾಭಿನುತ
ಮಾಂ || ೮ ||

ಪಿಂಗಾಕ್ಷ ವಿಕ್ರಮ ತುರಂಗಾದಿ ಸೈನ್ಯ ಚತುರಂಗಾ ವಲಿಪ್ತ ದನುಜಾ-
ಸಾಂಗಾ ಧ್ವರಸ್ಥ ಬಲಿ ಸಾಂಗಾವಪಾತ ಹೃಷಿತಾಂಗಾಮರಾಲಿನುತ ತೇ |
ಶೃಂಗಾರ ಪಾದನಖಿ ತುಂಗಾಗ್ರಭಿನ್ನ ಕನಕಾಂಗಾಂಡಪಾತಿ ತಟಿನೀ-
ತುಂಗಾತಿ ಮಂಗಲ ತರಂಗಾಭಿಭೂತ ಭಜ ಕಾಂಗಾಘ ವಾಮನ ನಮಃ || ೯ ||

ಧ್ಯಾನಾರ್ಹ ವಾಮನತನೋ ನಾಥ ಪಾಹಿ ಯಜಮಾನಾ ಸುರೇಶವಸುಧಾ-
ದಾನಾಯ ಯಾಚನಿಕ ಲೀನಾರ್ಥ ವಾಗ್ವಶಿತ ನಾನಾಸದಸ್ಯ ದನುಜ |
ಮೀನಾಂಕ ನಿರ್ಮಲ ನಿಶಾನಾಥ ಕೋಟಿಲ ಸಮಾನಾತ್ಮ ಮೌಂಜಿಗುಣಕೌ-
ಪೀನಾಚ್ಛ ಸೂತ್ರಪದ ಯಾನಾತ ಪತ್ರಕರ ಕಾನಮ್ಯದಂಡವರಭೃತ್ || ೧೦ ||

ಧೈರ್ಯಾಂಬುಧೇ ಪರಶುಚರ್ಯಾಧಿಕೃತ್ಪ್ರಖಲ ವರ್ಯಾವನೀಶ್ವರ ಮಹಾ-
 ಶೌರ್ಯಾಭಿಭೂತಕೃತ ವೀರ್ಯಾತ್ಮಜಾತಭುಜ ವೀರ್ಯಾವಲೇಪನಿಕರ |
 ಭಾರ್ಯಾಪರಾಧಕುಪಿತಾರ್ಯಾಜ್ಞಯಾ ಗಲಿತನಾರ್ಯಾತ್ಮಸೂಗಲತರೋ
 ಕಾರ್ಯಾಽಪರಾಧಮವಿಚಾರ್ಯಾರ್ಯ ಮೌಘಜಯಿ ವೀರ್ಯಾಮಿತಾ ಮಯಿ
 ದಯಾ || ೧೧ ||

ಶ್ರೀರಾಮಲಕ್ಷ್ಮಣಶುಕಾರಾಮಭೂರವತು ಗೌರಾಮಲಾಮಿತಮಹೋ-
 ಹಾರಾಮರಸ್ತುತ ಯಶೋ ರಾಮಕಾಂತಿಸುತನೋ ರಾಮಲಬ್ಧಕಲಹ |
 ಸ್ವಾರಾಮವರ್ಯರಿಪು ವೀರಾಮಯರ್ಧಿಕರ ಚೀರಾಮಲಾವೃತಕಟೇ
 ಸ್ವಾರಾಮ ದರ್ಶನಜಮಾರಾಮಯಾಗತಸುಘೋರಾಮನೋರಥಹರ || ೧೨ ||

ಶ್ರೀಕೇಶವಪ್ರದಿಶನಾಕೇಶ ಜಾತಕಪಿಲೋಕೇಶ ಭಗ್ನರವಿಭೂ-
 ಸ್ತೋಕೇತರಾರ್ತಿಹರಣಾಕೇವಲಾರ್ಥಸುಖಧೀಕೇಕಿಕಾಲಜಲದ |
 ಸಾಕೇತನಾಥ ವರಪಾಕೇರಮುಖ್ಯಸುತ ಕೋಕೇನ ಭಕ್ತಿಮತುಲಾಂ
 ರಾಕೇಂದು ಬಿಂಬಮುಖ ಕಾಕೇಕ್ಷಣಾಪಹ ಹೃಷೀಕೇಶ ತೇಽಂಘ್ರಿಕಮಲೇ || ೧೩ ||

ರಾಮೇನ್ಯಣಾಂ ಹೃದಭಿರಾಮೇನರಾಶಿಕುಲ ಭೀಮೇಮನೋಽದ್ಯರಮತಾಂ
 ಗೋಮೇದಿನೀಜಯಿತಪ್ರೋಽಮೇಯಗಾಧಿಸುತ ಕಾಮೇನಿವಿಷ್ಟ ಮನಸಿ |
 ಶ್ಯಾಮೇ ಸದಾ ತ್ವಯಿಜಿತಾಮೇಯ ತಾಪಸಜ ರಾಮೇ ಗತಾಧಿಕಸಮೇ
 ಭೀಮೇಶಚಾಪದಲನಾಮೇಯಶೌರ್ಯಜಿತ ವಾಮೇಕ್ಷಣೇ ವಿಜಯಿನೀ || ೧೪ ||

ಕಾಂತಾರಗೇಹಖಲ ಕಾಂತಾರಟದ್ವದನ ಕಾಂತಾಲಕಾಂತಕಶರಂ
 ಕಾಂತಾಽಽರಯಾಽಂಬುಜನಿ ಕಾಂತಾನ್ವವಾಯವಿಧು ಕಾಂತಾಶ್ಮಬಾಧಿಪ ಹರೇ |
 ಕಾಂತಾಲಿಲೋಲದಲ ಕಾಂತಾಭಿಶೋಭಿತಿಲ ಕಾಂತಾ ಭವಂತಮನು ಸಾ
 ಕಾಂತಾನುಯಾನಜಿತ ಕಾಂತಾರದುರ್ಗಕಟ ಕಾಂತಾ ರಮಾ ತ್ವವತು
 ಮಾಂ || ೧೫ ||

ದಾಂತಂ ದಶಾನನ ಸುತಾಂತಂ ಧರಾಮಧಿವಸಂತಂ ಪ್ರಚಂಡ ತಪಸಾ
 ಕ್ಲಾಂತಂ ಸಮೇತ್ಯ ವಿಪಿನಾಂತಂ ತ್ವವಾಪ ಯಮನಂತಂ ತಪಸ್ವಿಪಟಲಂ |

ಯಾಂತಂ ಭವಾರತಿ ಭಯಾಂತಂ ಮಮಾಶು ಭಗವಂತಂ ಭರೇಣ ಭಜತಾತ್
ಸ್ವಾಂತಂ ಸವಾರಿದನುಜಾಂತಂ ಧರಾಧರನಿಶಾಂತಂ ಸತಾಪಸವರಂ || ೧೬ ||

ಶಂಪಾಭಚಾಪಲವ ಕಂಪಾಸ್ತು ಶತ್ರುಬಲ ಸಂಪಾದಿತಾಮಿತಯಶಾಃ
ಶಂ ಪಾದ ತಾಮರಸ ಸಂಪಾತಿ ನೋಽಲಮನು ಕಂಪಾರಸೇನ ದಿಶ ಮೇ |
ಸಂಪಾತಿ ಪಕ್ಷಿ ಸಹಜಂ ಪಾಪರಾವಣಹತಂ ಪಾವನಂ ಯದ ಕೃಥಾ
ಸ್ವಂ ಪಾಪಕೂಪಪತಿತಂ ಪಾಹಿ ಮಾಂ ತದಪಿ ಪಂಪಾ ಸರಸ್ತುಟಚರ || ೧೭ ||

ಲೋಲಾಕ್ಷ್ಯಪೇಕ್ಷಿತಸುಲೀಲಾಕುರಂಗವಧ ಖೇಲಾಕುತೂಹಲ ಗತೇ
ಸ್ವಾಲಾಪಭೂಮಿಜನಿಬಾಲಾಪಹಾರ್ಯನುಜ ಪಾಲಾದ್ಯ ಭೋ ಜಯ ಜಯ |
ಬಾಲಾಗ್ನಿದಗ್ಧಪುರ ಶಾಲಾನಿಲಾತ್ಮಜನಿ ಫಾಲಾತ್ಪತ್ತಲರಜೋ
ನೀಲಾಂಗದಾದಿಕಪಿ ಮಾಲಾಕೃತಾಲಿಪಥ ಮೂಲಾಭ್ಯತೀತ ಜಲಧೇ || ೧೮ ||

ತೂಣೇರಕಾರ್ಮುಕಕೃಪಾಣೇಕಿಣಾಂಕಭುಜ ಪಾಣೇ ರವಿಪ್ರತಿಮಭಾಃ
ಕ್ಷೋಣೇಧರಾಲಿನಿಭ ಘೋಣೇ ಮುಖಾದಿಘನವೇಣೇಸುರಕ್ಷಣಕರಃ |
ಶೋಣೇಭವನ್ನಯನ ಕೋಣೇ ಜಿತಾಂಬುನಿಧಿ ಪಾಣೇರಿತಾರ್ಹಣಮಣಿ-
ಶ್ರೇಣೇವೃತಾಂಘ್ರಿರಿಹ ವಾಣೇಶಸೂನುವರ ವಾಣೇಸ್ತುತೋ ವಿಜಯತೇ || ೧೯ ||

ಹುಂಕಾರಪೂರ್ವಮಧ ಟುಂಕಾರನಾದಮತಿ ಪಂಕಾಽವಧಾರ್ಯ ಚಲಿತಾ
ಲಂಕಾ ಶಿಲೋಚ್ಚಯವಿಶಂಕಾ ಪತದ್ಭಿದುರ ಶಂಕಾಽಽಸ ಯಸ್ಯ ಧನುಷಃ |
ಲಂಕಾಧಿಪೋಽಮನುತ ಯಂಕಾಲರಾತ್ರಿಮಿವ ಶಂಕಾಶತಾಕುಲಧಿಯಾ
ತಂಕಾಲದಂಡಶತ ಸಂಕಾಶಕಾರ್ಮುಖಿ ಶರಾಂಕಾನ್ವಿತಂ ಭಜ ಹರಿಂ || ೨೦ ||

ಧೀಮಾನಮೇಯತನುಧಾಮಾಽಽರ್ತಮಂಗಲದನಾಮಾ ರಮಾಕಮಲಭೂ-
ಕಾಮಾರಿಪನ್ನಗಪ ಕಾಮಾಹಿ ವೈರಿಗುರು ಸೋಮಾದಿವಂದ್ಯ ಮಹಿಮಾ |
ಸ್ಥೇಮಾದಿನಾಪಗತ ಸೀಮಾಽವತಾತ್ ಸಖಿಲ ಸಾಮಾಜ ರಾವಣರಿಪೂ
ರಾಮಾಭಿಧೋ ಹರಿರಭೌಮಾಕೃತಿಃ ಪ್ರತನ ಸಾಮಾದಿ ವೇದವಿಷಯಃ || ೨೧ ||

ದೋಷಾಽಽತ್ಮಭೂವಶತುರಾಷಾಡತಿಕ್ರಮಜ ರೋಷಾತ್ಮಭರ್ತ್ಯವಚಸಾ
ಪಾಷಾಣಭೂತಮುನಿಯೋಷಾವರಾತ್ಮತನುವೇಷಾದಿದಾಯಿಚರಣಃ |

ನೈಷಾದಯೋಷಿದಶುಭೇಷಾಕೃದಂಡಜನಿ ದೋಷಾಚರಾದಿ ಶುಭದೋ
 ದೋಷಾಗ್ರಜನ್ಮಮೃತಿಶೋಷಾಪಹೋಽವತು ಸುದೋಷಾಂಘ್ರಿಜಾತಹನ-
 ನಾತ್ || ೨೨ ||

ವೃಂದಾವನಸ್ಥಪಶು ವೃಂದಾವನಂ ವಿನುತ ವೃಂದಾರಕೈಕಶರಣಂ
 ನಂದಾತ್ಮಜಂ ನಿಹತ ನಿಂದಾ ಕೃದಾ ಸುರಜನಂದಾಮಬದ್ಧ ಜತರಂ |
 ವಂದಾಮಹೇ ವಯಮ ಮಂದಾವದಾತರುಚಿ ಮಂದಾಕ್ಷಕಾರಿವದನಂ
 ಕುಂದಾಲಿದಂತಮುತ ಕಂದಾಸಿತಪ್ರಭತನುಂದಾವರಾಕ್ಷಸಹರಂ || ೨೩ ||

ಗೋಪಾಲಕೋತ್ಸವಕೃತಾಪಾರಭಕ್ತ್ಯರಸ ಸೂಪಾನ್ನಲೋಪಕುಪಿತಾ-
 ಶಾಪಾಲಯಾಪಿತಲಯಾಪಾಂಬುದಾಲಿಸಲಿಲಾಪಾಯಧಾರಿತಗಿರೇ |
 ಸ್ವಾಪಾಂಗದರ್ಶನಜತಾಪಾಂಗ ರಾಗಯುತ ಗೋಪಾಂಗ ನಾಂಶುಕ ಹೃತಿ-
 ವ್ಯಾಪಾರ ಶೌಂಡವಿವಿಧಾಪಾಯ ತಸ್ತ ಮವ ಗೋಪಾರಿಜಾತಹರಣ || ೨೪ ||

ಕಂಸಾದಿಕಾಸದವತಂಸಾ ವನೀಪತಿವಿಹಿಂಸಾಕೃತಾತ್ಮಜನುಷಂ
 ಸಂಸಾರಭೂತಮಿಹ ಸಂಸಾರಬದ್ಧಮನ ಸಂಸಾರಚಿತ್ಸುಖಿತನುಂ |
 ಸಂಸಾಧಯಂತಮನಿಶಂ ಸಾತ್ತ್ವಿ ಕವ್ರತಮಹಂಸಾದರಂ ಬತ ಭಜೇ
 ಹಂಸಾದಿತಾಪಸರಿರಂಸಾಸ್ಪದಂ ಪರಮಹಂಸಾದಿ ವಂದ್ಯ ಚರಣಂ || ೨೫ ||

ರಾಜೀವ ನೇತ್ರವಿದುರಾಜೀವಮಾಮವತು ರಾಜೀವ ಕೇತನವಶಂ
 ವಾಜೀಭಪತ್ತಿನೃಪರಾಜೀ ರಥಾನ್ವಿತಜ ರಾಜೀವ ಗರ್ವಶಮನ |
 ವಾಜೀಶವಾಹಸಿತ ವಾಜೀಶ ದೈತ್ಯ ತನು ವಾಜೀಶ ಭೇದಕರದೋ-
 ಜಾರ್ಜೀಕದಂಬನವ ರಾಜೀವ ಮುಖ್ಯಸುಮ ರಾಜೀಸುವಾಸಿತಶಿರಃ || ೨೬ ||

ಕಾಲೀಹೃದಾವಸಥ ಕಾಲೀಯಕುಂಡಲಿಪ ಕಾಲೀಸ್ಥಪಾದನಖಿರಾ-
 ವ್ಯಾಲೀನವಾಂಶುಕರ ವಾಲೀಗಣಾರುಣಿತ ಕಾಲೀರುಚೇ ಜಯ ಜಯ |
 ಕೇಲೀಲವಾಪಹೃತ ಕಾಲೀಶದತ್ತವರ ನಾಲೀಕದೃಪ್ತದಿತಿಭೂ-
 ಚೂಲೀಕಗೋಪಮಹಿಲಾಲೀತನೂಘಸೃಣಧೂಲೀಕಣಾಂಕಹೃದಯ || ೨೭ ||

ಕೃಷ್ಣಾದಿ ಪಾಂಡುಸುತ ಕೃಷ್ಣಾ ಮನಃಪ್ರಚುರ ತೃಷ್ಣಾ ಸುತೃಪ್ತಿಕರವಾಕ್
 ಕೃಷ್ಣಾಂಕಪಾಲಿರತ ಕೃಷ್ಣಾಭಿಧಾಘಹರ ಕೃಷ್ಣಾದಿಷಣ್ಮಹಿಲ ಭೋಃ |
 ಪುಷ್ಣಾತು ಮಾಮಜಿತ ನಿಷ್ಣಾತವಾರ್ಧಿಮುದ ನುಷ್ಣಾಂಶು ಮಂಡಲ ಹರೇ
 ಜಿಷ್ಣೋ ಗಿರೀಂದ್ರ ಧರ ವಿಷ್ಣೋ ವೃಷಾವರಜ ಧೃಷ್ಣೋ ಭರ್ವಾ
 ಕರುಣಯಾ || ೨೮ ||

ರಾಮಾಶಿರೋಮಣಿಧರಾಮಾಸಮೇತ ಬಲರಾಮಾನುಜಾಭಿಧರತಿಂ
 ವ್ರೋಮಾಸುರಾಂತಕರ ತೇ ಮಾರತಾತ ದಿಶಮೇ ಮಾಧವಾಂಘ್ರಿಕಮಲೇ |
 ಕಾಮಾರ್ತಭೌಮಪುರ ರಾಮಾವಲೀಪ್ರಣಯ ವಾಮಾಕ್ಷಿಪೀತತನುಭಾ
 ಭೀಮಾಹಿನಾಥಮುಖಿವೈಮಾನಿಕಾಭಿಮತ ಭೀಮಾಭಿವಂದ್ಯ ಚರಣ || ೨೯ ||

ಸಕ್ಷೇಲಭಕ್ಷ್ಯಭಯ ದಾಕ್ಷಿಶ್ರವೋ ಗಣಜ ಲಾಕ್ಷೀಪಪಾಶಯಮನಂ
 ಲಾಕ್ಷಾಗೃಹಜ್ವಲನ ರಕ್ಷೋ ಹಿಡಿಂಬಬಕ ಭೈಕ್ಷಾನ್ನಪೂರ್ವವಿಪದಃ |
 ಅಕ್ಷಾನುಬಂಧಭವರೂಕ್ಷಾಕ್ಷರಶ್ರವಣ ಸಾಕ್ಷಾನ್ಮಹಿಷ್ಯವಮತೀ
 ಕಕ್ಷಾನುಯಾನಮಧಮಕ್ಷ್ಮಾಪಸೇವನಮಭೀಕ್ಷಾಣ್ಣ ಪಹಾಸಮಸತಾಂ || ೩೦ ||

ಚಕ್ಷಾಣ ಏವನಿಜ ಪಕ್ಷಾಗ್ರಭೂದಶಶತಾಕ್ಷಾತ್ಮಜಾದಿ ಸುಹೃದಾಂ
 ಆಕ್ಷೇಪಕಾರಿಕುನ್ಯಪಾಕ್ಷೋಹಿಣೀಶತಬಲಾಕ್ಷೋಭದೀಕ್ಷಿತಮನಾಃ |
 ತಾಕ್ಷ್ಯಾಸಿಚಾಪಶರತೀಕ್ಷಾಣಿಪೂರ್ವನಿಜ ಲಕ್ಷ್ಮಾಣಿ ಚಾಪ್ಯಗಣಯೇ
 ವೃಕ್ಷಾಲಯಧ್ವಜರಿರಕ್ಷಾಕರೋ ಜಯತಿ ಲಕ್ಷ್ಮೀಪತಿಯೇದುಪತಿಃ || ೩೧ ||

ಬುದ್ಧಾವತಾರಕವಿ ಬುದ್ಧಾನುಕಂಪಕುರು ಬುದ್ಧಾಂಜಲೌ ಮಯಿ ದಯಾಂ
 ಶೌದ್ಧೋದನಿಪ್ರಮುಖಿ ಸೈದ್ಧಾಂತಿಕಾ ಸುಗಮ ಬೌದ್ಧಾಗಮಪ್ರಣಯನ |
 ಕ್ರುದ್ಧಾಹಿತಾಸುಹೃತಿಸಿದ್ಧಾಸಿಖೇಟಧರ ಶುದ್ಧಾಶ್ವಯಾನ ಕಮಲಾ-
 ಶುದ್ಧಾಂತ ಮಾಂ ರುಚಿಪಿ ನದ್ಧಾಖಿಲಾಂಗ ನಿಜ ಮದ್ಧಾವ ಕಲ್ಕೃಭಿಧ
 ಭೋಃ || ೩೨ ||

ಸಾರಂಗ ಕೃತ್ತಿಧರ ಸಾರಂಗ ವಾರಿಧರ ಸಾರಂಗ ರಾಜವರದಾ-
 ಸಾರಂಗದಾರಿತರ ಸಾರಂಗತಾತ್ಮಮದ ಸಾರಂಗತೌಷಧಬಲಂ |

ಸಾರಂಗವತ್ಕುಸುಮ ಸಾರಂಗ ತಂಚತವ ಸಾರಂಗಮಾಂಘ್ರಿಯುಗಲಂ
ಸಾರಂಗ ವರ್ಣಮಪ ಸಾರಂಗ ತಾಬ್ಜಮದ ಸಾರಂಗದಿಂಸ್ತ್ವಮವ ಮಾಂ || ೩೩ ||

ಗ್ರೀವಾಸ್ಯ ವಾಹತನು ದೇವಾಂಡಜಾದಿದಶ ಭಾವಾಭಿರಾಮ ಚರಿತಂ
ಭಾವಾತಿಭವ್ಯಶುಭ ಧೀವಾದಿರಾಜಯತಿ ಭೂವಾಗ್ವಿಲಾಸ ನಿಲಯಂ |
ಶ್ರೀವಾಗಧೀಶಮುಖ ದೇವಾಭಿನಮ್ಯ ಹರಿಸೇವಾರ್ಚನೇಷು ಪಠತಾಂ
ಆವಾಸ ಏವಭವಿತಾಽವಾಙ್ಭವೇತರಸುರಾವಾಸಲೋಕನಿಕರೇ || ೩೪ ||

|| ಇತಿ ಶ್ರೀ ದಶಾವತಾರಸ್ತುತಿಃ ಸಂಪೂರ್ಣಾ ||